

**REGIONAL NEWS UNIT
AKASHVANI, GUWAHATI
0000000000**

Date : 05-04-2026

Time : 18-45 Hrs

ASSAMESE EVEN BULLETIN

:.....:

- ১। বিধানসভা নিৰ্বাচনৰ প্ৰচাৰ অভিযানৰ সামৰণিলৈ দুদিন বাকী থকা অৱস্থাত শাসক-বিৰোধী উভয় পক্ষৰ প্ৰচাৰ অভিযান তুংগত।
- ২। কংগ্ৰেছ নেতা ৰাছল গান্ধী, জ্যেষ্ঠ বিজেপি নেতা তথা কেন্দ্ৰীয় মন্ত্ৰী শিৱৰাজ সিং চৌহানৰ দলীয় প্ৰাৰ্থীৰ সমৰ্থনত প্ৰচাৰ অভিযান।
- ৩। নিৰ্বাচনত ব্যৱহাৰ হবলগীয়া ই ভি এম সমূহত প্ৰাৰ্থীৰ নাম আৰু প্ৰতীক চিহ্ন সন্নিবিষ্টকৰণৰ কাম সম্পূৰ্ণ।
- ৪। কিংবদন্তি ফুটবল খেলুৱৈ গিলবাৰ্টচন চাংমাৰ শেষকৃত্য আদিংগিৰি পাহাৰত সম্পন্ন। আৰু
- ৫। আই পি এল ক্ৰিকেট প্ৰতিযোগিতাৰ এখন খেলত ছান ৰাইজাৰ্ছ হায়দৰাবাদৰ, লক্ষ্ণৌ ছুপাৰ জায়ণ্টছক জয়ৰ বাবে ১৫৭ ৰানৰ লক্ষ্য নিৰ্ধাৰণ।

00000

বিধানসভা নিৰ্বাচনৰ প্ৰচাৰ অভিযানৰ সামৰণি পৰিবলৈ দুদিন বাকী থকা অৱস্থাত শাসক-বিৰোধী উভয় পক্ষৰ প্ৰচাৰে ব্যাপক ৰূপ লৈছে।

কংগ্ৰেছৰ নেতা তথা লোকসভাৰ বিৰোধী দলপতি ৰাছল গান্ধী নিৰ্বাচনী প্ৰচাৰৰ উদ্দেশ্যে আজি পুনৰ অসমলৈ আহিছে। শ্ৰীগান্ধীয়ে গোলাঘাট, বিশ্বনাথ আৰু কমলপুৰত নিৰ্বাচনী সভাত অংশ লৈ দলীয়া প্ৰাৰ্থীৰ হৈ প্ৰচাৰ চলায়। তেওঁ বিশ্বনাথৰ চি টি চি খেলপথাৰত আয়োজিত জনসমাবেশত অংশ লৈ বিজেপিৰ তীব্ৰ সমালোচনা কৰে। শংকৰদেৱ, জুবিন গাৰ্গে একতাৰ দোলেৰে বান্ধি ৰখা অসমীয়া সমাজখনত শাসকীয় দলে বিভেদ সৃষ্টি কৰিব বিচাৰিছে বুলি কংগ্ৰেছ নেতাগৰাকীয়ে অভিযোগ তোলে। শ্ৰী গান্ধীয়ে অসমত কংগ্ৰেছ চৰকাৰ শাসনলৈ আহিলে ছটা জনগোষ্ঠীৰ জনজাতিকৰণৰ মৰ্যাদা প্ৰদানৰ উপৰি ১০ লাখ লোকক ভূমি পট্টা প্ৰদান তথা চাহ শ্ৰমিকক ৪৫০ টকাকৈ মজুৰি প্ৰদান কৰা হ'ব বুলি নিৰ্বাচনী প্ৰতিশ্ৰুতি দিয়ে।

(বাইট : গান্ধী)

জ্যেষ্ঠ বিজেপি নেতা তথা কেন্দ্ৰীয় কৃষি মন্ত্ৰী শিৱৰাজ সিং চৌহানে আজি বোকাখাটত এন ডি এ মিত্ৰজোঁটৰ প্ৰাৰ্থী তথা মন্ত্ৰী অতুল বৰাৰ হৈ প্ৰচাৰ চলায়। কেন্দ্ৰীয় মন্ত্ৰীগৰাকীয়ে বিগত সময়ছোৱাত অতুল বৰাৰ মন্ত্ৰীত্বকালত অসমৰ কৃষি খণ্ডৰ আমূল পৰিৱৰ্তন হোৱা বুলি উল্লেখ কৰে। তেওঁ লগতে এইবাৰৰ নিৰ্বাচনত অতুল বৰা অভিলেখ সংখ্যক ভোটত জয়ী হ'ব বুলি দাবী কৰে। বিজেপিৰ ৰাজ্যিক সভাপতি দিলীপ শইকীয়াই কেন্দ্ৰীয় মন্ত্ৰীগৰাকীক প্ৰচাৰ অভিযানত সংগ দিয়ে।

জ্যেষ্ঠ বিজেপি নেতা তথা মুখ্যমন্ত্ৰী ড° হিমন্ত বিশ্ব শৰ্মাই আজি পশ্চিম গোৱালপাৰা, দুধনৈ, পলাশবাৰী আৰু বকো-ছয়গাঁৱত প্ৰচাৰ চলাইছে। ওড়িশাৰ মুখ্যমন্ত্ৰী মোহন চৰণ মাঝিয়ে আজি চৰাইদেউ জিলাৰ সোণাৰী সমষ্টিত

বিজেপিৰ প্ৰাৰ্থী ধৰ্মেশ্বৰ কোঁৱৰৰ হৈ প্ৰচাৰ সভাত অংশ লয়। চাহ বাগিচা অঞ্চলত বিজেপিৰ ভেঁটি শক্তিশালী কৰাৰ লক্ষ্যৰে তেওঁ বৰহাট চাহ বাগিচাত নিৰ্বাচনী প্ৰচাৰ চলায়।

বিজেপিৰ জ্যেষ্ঠ নেতা তথা কেন্দ্ৰীয় মন্ত্ৰী সৰ্বানন্দ সোণোৱালে আজি ধেমাজিত বিজেপিৰ মিত্ৰজোঁটৰ প্ৰাৰ্থী ডাঃ বণোজ পেগুৰ হৈ প্ৰচাৰ চলায়। কেন্দ্ৰীয় মন্ত্ৰীগৰাকীয়ে নলবাৰী জিলাৰ টিহুত বিজেপি প্ৰাৰ্থী চন্দ্ৰমোহন পাটোৱাৰীৰ হৈয়ো নিৰ্বাচনী প্ৰচাৰত অংশ লয়।

(বাইট : সৰ্বানন্দ)

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদী কাইলৈ নিৰ্বাচনী প্ৰচাৰৰ বাবে পুনৰ অসমলৈ আহিব। তেওঁ মৰাণত নিৰ্বাচনী প্ৰচাৰ চলোৱাৰ লগতে ভৱানীপুৰ, সৰভোগ আৰু লামডিঙতো প্ৰচাৰ চলাব। দলৰ জ্যেষ্ঠ নেতা তথা কেন্দ্ৰীয় গৃহমন্ত্ৰী অমিত শ্বাহে কাইলৈ আৰু পৰহিলৈ বৰাক উপত্যকাত নিৰ্বাচনী প্ৰচাৰ চলাব।

কংগ্ৰেছ দলৰ ৰাষ্ট্ৰীয় সভাপতি মল্লিকার্জুন খাৰ্গে কাইলৈ অসমলৈ আহিব। পৰহিলৈ তেওঁ এখন সংবাদমেলত ভাগ ল'ব। কংগ্ৰেছ দলৰ নেত্ৰী প্ৰিয়ংকা গান্ধীয়েও কাইলৈ ৰাজ্যখনত প্ৰচাৰ চলাব।

ইউ পি পি এলৰ সভাপতি প্ৰমোদ বড়োই আজি চিৰাঙত দলীয় প্ৰাৰ্থী ৰঞ্জিত বসুমতাৰী আৰু কমল সিং নাৰ্জাৰীৰ সমৰ্থনত প্ৰচাৰ সভাত অংশগ্ৰহণ কৰে। মণিপুৰৰ মুখ্যমন্ত্ৰী ৰাই খেমছান্দ সিঙে কাছাৰ জিলাৰ উধাৰবন্দ সমষ্টিৰ বিজেপিৰ প্ৰাৰ্থী ৰাজদ্বীপ গোৱালাৰ হৈ নিৰ্বাচনী প্ৰচাৰ চলায়। ৰংপুৰত আজি এখন জনসভাত মুখ্যমন্ত্ৰীগৰাকীয়ে বৰ্তমানৰ প্ৰধানমন্ত্ৰীগৰাকীৰ নেতৃত্বত দেশৰ অন্যান্য প্ৰান্তৰ লগতে অসমতো উন্নয়নৰ ধাৰা অব্যাহত আছে বুলি উল্লেখ কৰে। লোকসভাৰ সাংসদ তথা অভিনেতা মনোজ তিৱাৰীয়ে কাছাৰৰ ধলাই বিজেপি প্ৰাৰ্থী অমিয়কান্তি দাসৰ সমৰ্থনত দাবি চাহ বাগিচাত নিৰ্বাচনী সভাত ভাগ লয়।

০০০০০

বিধানসভা নিৰ্বাচনৰ দিন চমু চাপি অহাৰ লগে লগে জিলা প্ৰশাসনসমূহ সুকলমে নিৰ্বাচন অনুষ্ঠিত কৰিবলৈ সাজু হৈ উঠিছে। নিৰ্বাচনত ব্যৱহাৰ হ'বলগীয়া ই ভি এম সমূহত প্ৰাৰ্থীসকলৰ নাম তথা প্ৰতীক চিহ্ন সন্নিবিষ্টকৰণ কাৰ্য ৰাজ্যৰ ১২৬ টা বিধানসভা সমষ্টিত সফলতাৰে কৰা হৈছে। নিৰ্বাচনৰ আয়োগৰ নিৰ্দেশনা অনুসৰি সম্পূৰ্ণ স্বচ্ছতাৰে প্ৰাৰ্থী অথবা তেওঁলোকৰ অনুমতি প্ৰাপ্ত প্ৰতিনিধিৰ উপস্থিতিত এই প্ৰক্ৰিয়া সম্পন্ন কৰা হৈছে। মুঠ ৪১ হাজাৰ ৩২০ টা বেলট ইউনিট, ৪৩ হাজাৰ ৯৭৫ টা কণ্ট্ৰল ইউনিট আৰু ৪৩ হাজাৰ ৯৯৭ টা ভি ভি পেট ইউনিটত প্ৰাৰ্থীসকলৰ নাম তথা প্ৰতীক চিহ্ন সন্নিবিষ্ট কৰা হৈছে। ৰাজ্যৰ ৩১ হাজাৰ ৪৯০ টা ভোটগ্ৰহণ কেন্দ্ৰত প্ৰয়োজন সাপেক্ষে ব্যৱহাৰৰ বাবে ই ভি এম সংৰক্ষণ কৰা হৈছে। দক্ষিণ শালমাৰা মানকাচৰ জিলাৰ একমাত্ৰ বিধানসভা সমষ্টিৰ মানকাচৰ ৪০২ টা ভোটগ্ৰহণ কেন্দ্ৰত নিয়াৰিকৈ ভোটগ্ৰহণ সম্পন্ন কৰাৰ বাবে ৪৮৮ টা ভোটগ্ৰহণকাৰী দলক প্ৰশিক্ষণ দিয়া হৈছে। ইয়াৰ পূৰ্বে পলিং আৰু প্ৰিজাইডিং বিষয়াসকলকো প্ৰশিক্ষণ দিয়া হৈছিল। কাৰ্বি আংলং জিলাত নিৰ্বাচনী প্ৰক্ৰিয়াত নিয়োজিত বিষয়া-কৰ্মচাৰীসকলে আজি ডাক বেলটযোগে ভোটদান কৰে। জিলাখনৰ নিৰ্বাচন বিষয়া তথা জিলা আয়ুক্ত আৰণ্যক শইকীয়াই ডিফুত ডাক বেলটযোগে ভোটদান কৰে। নিৰ্বাচনী জিলাখনত নিয়োজিত কৰ্মচাৰীসকলে কাইলৈ পৰ্যন্ত ডাক বেলটযোগে ভোটদান কৰিব পাৰিব।

ডিব্ৰুগড় জিলাত নিৰ্বাচনৰ পৰিপ্ৰেক্ষিতত আজি সাধাৰণ পৰ্যবেক্ষক টি এন ভেংকতেশে চাবুৱা-লাহোৱাল, ডিব্ৰুগড় আৰু খোৱাং বিধানসভা সমষ্টিত ৰিটাৰ্ণিং বিষয়া, সহকাৰী ৰিটাৰ্ণিং বিষয়া, জ'নেল আৰু চেঞ্চৰ বিষয়াসকলৰ সৈতে পৰ্যালোচনা বৈঠকত মিলিত হয়। এই বৈঠকত ভোটগ্ৰহণ প্ৰক্ৰিয়া সুচাৰুৰূপে পৰিচালনাৰ ক্ষেত্ৰত গ্ৰহণ কৰিবলগীয়া ব্যৱস্থা সম্পৰ্কে আলোচনা কৰা হয়। তদুপৰি মহিলাৰ দ্বাৰা পৰিচালিত ভোটকেন্দ্ৰসমূহত প্ৰয়োজনীয় সুবিধা প্ৰদান সন্দৰ্ভত আলোচনা কৰা হয়।

যোৰহাট জিলাত নিৰ্বাচন নিয়াৰিকৈ অনুষ্ঠিত কৰাৰ বাবে প্ৰশাসনে কটকটীয়া নিৰাপত্তা ব্যৱস্থা গঢ়ি তুলিছে। তদুপৰি জিলাখনৰ বিভিন্ন প্ৰান্তত সুৰক্ষা কৰ্মীয়ে তালাটী চলাই আছে। ইপিনে, জিলা প্ৰশাসনে ভোটদাতাৰ মাজত

সজাগতা সৃষ্টিৰ বাবে আজি পদযাত্ৰা অনুষ্ঠিত কৰে। যোৰহাট জিলা নিৰ্বাচনী বিষয়াৰ কাৰ্যালয়ৰ নিৰ্দেশ মৰ্মে জিলা ক্ৰীড়া বিষয়াৰ কাৰ্যালয় আৰু অ' এন জি চিৰ উদ্যোগত তথা জিলা চুইপ কোষৰ সহযোগত এই পদযাত্ৰা কৰা হয়। তদুপৰি জিলাখনত নিৰ্বাচনী দায়িত্বত নিয়োজিত চি আৰ পি এফৰ জোৱানসকলৰ সুস্থাস্থ্য নিশ্চিত কৰাৰ বাবে আজি জিলা প্ৰশাসনে স্বাস্থ্য শিবিৰৰ আয়োজন কৰে। এই শিবিৰত কমেও ৫০ জন জোৱানৰ স্বাস্থ্য পৰীক্ষা কৰোৱা হয়।

বজালী জিলাত প্ৰশাসনে প্ৰতিগৰাকী ভোটদাতাক গণতান্ত্ৰিক অধিকাৰ সাব্যস্ত কৰাৰ সুবিধা প্ৰদানৰ বাবে ব্যৱস্থা গ্ৰহণ কৰিছে। ইয়াৰ অংশ হিচাপে ৮৫ বছৰ উৰ্ধৰ আৰু বিশেষভাৱে সক্ষম লোকসকলৰ বাবে বাসগৃহৰ পৰা ভোটদানৰ সুবিধা দিয়া হৈছে।

০০০০০

অসমৰ ফুটবল জগতৰ কিংবদন্তিস্বৰূপ মেন অব গল্ডেন বুট নামেৰে পৰিচিত প্ৰসিদ্ধ ফুটবল খেলুৱৈ গিলবাৰ্টচন চাংমাৰ শেষকৃত্য আজি গুৱাহাটীৰ মালিগাঁৱৰ আদিংগিৰি পাহাৰত সম্পন্ন হয়। ইয়াৰ আগেয়ে কাহিলীপাৰাৰ দশম আৰক্ষী চাউনীত চাংমাক সন্মান জনোৱা হয়। এই কাৰ্যসূচীত অসম আৰক্ষীৰ সঞ্চালক প্ৰধান হৰমিত সিং আৰু মহানগৰ আৰক্ষী আয়ুক্ত পাৰ্থ সাৰথী মহন্তকে ধৰি ভালেসংখ্যক আৰক্ষী বিষয়া উপস্থিত থাকে। কাৰ্যসূচীত অংশ লৈ আৰক্ষী সঞ্চালক প্ৰধান শ্ৰীসিঙে এইদৰে কয়।

বাইট-সিং

চাংমাৰ নখৰ দেহ গুৱাহাটী টাউন ক্লাৱলৈ লৈ গৈ ৰাজহুৱাভাৱে শ্ৰদ্ধাঞ্জলি জ্ঞাপন কৰাৰ পাছত শেষকৃত্য সম্পন্ন হয়। আমাৰ আগৰ বাতৰিতে কোৱা হৈছে যে, কিংবদন্তি ফুটবলাৰগৰাকীৰ কালি পুৱা গুৱাহাটীৰ কাহিলীপাৰাৰ নিজা বাসগৃহত দেহাৱসান ঘটে। মৃত্যুৰ সময়ত তেওঁৰ বয়স হৈছিল ৭০ বছৰ। অসম পুলিচ ফুটবল দলক ১৯৭২ৰ পৰা ১৯৮২ চনলৈ অধিনায়ক হিচাপে নেতৃত্ব দিয়া গিলবাৰ্ট চাংমাই এই সময়ছোৱাত মুঠ ৭ বাৰ সন্তোষ ট্ৰফী ছিনিয়ৰ ৰাষ্ট্ৰীয় ফুটবল প্ৰতিযোগিতাত অসমক প্ৰতিনিধিত্ব কৰিছিল। তেওঁ লগতে অসম পুলিচৰ হৈ বৰদলৈ ট্ৰফী, এ টি পি এ শ্বিল্ড, কেপ্তেইন এন এম গুপ্তা ট্ৰফীৰ খিতাপ জয় কৰাত গুৰুত্বপূৰ্ণ অৱদান আগবঢ়াইছিল। গিলবাৰ্টচন চাংমাই ১৯৭৫ চনত ইণ্ডোনেচিয়া আৰু মালয়েচিয়াত প্ৰদৰ্শনীমূলক খেলত ভাৰতক প্ৰতিনিধিত্ব কৰিছিল। ফুটবলৰ মাজেৰে অসম আৰক্ষীক উচ্চ স্থানলৈ নিয়া চাংমা এসময়ত মেন অব গল্ডেন বুট নামেৰে পৰিচিত হয়। ১৯৮৫ চনত তেওঁ যোৰহাটত নাগালেণ্ড আৰক্ষীৰ বিৰুদ্ধে জীৱনৰ অন্তিমখন খেলত অংশ লৈছিল। অসম আৰক্ষীৰ পৰা দ্বিতীয় অধিনায়ক হিচাপে অৱসৰ গ্ৰহণ কৰা চাংমাক ২০২২ চনত ৰাজ্য চৰকাৰে অসম সৌৰভ বটাঁ প্ৰদান কৰে। তেওঁ মৃত্যুত মুখ্যমন্ত্ৰী ড০ হিমন্ত বিশ্ব শৰ্মা, সদৌ অসম ছাত্ৰ সন্থাৰ মুখ্য উপদেষ্টা ড০ সমুজ্জল কুমাৰ ভট্টাচাৰ্যকে ধৰি বহুজনে শোক প্ৰকাশ কৰিছে।

০০০০০

আকাশবাণী গুৱাহাটীৰ আঞ্চলিক বাতৰি বিভাগে আজি সন্ধিয়া ৭ বাজি ৪৫ মিনিটত প্ৰচাৰ কৰিবলগীয়া সংবাদ চলন্তিকাত অসম বিধানসভা ২০২৬ সন্দৰ্ভত ৩ গৰাকী বিশিষ্ট নাগৰিকৰ সৈতে হোৱা কথোপকথন প্ৰচাৰ কৰিব। অনুষ্ঠানত অৱসৰপ্ৰাপ্ত লেফটেনেণ্ট জেনেৰেল, সেনা বাহিনীৰ ইষ্টাৰ্ণ কমাণ্ডৰ প্ৰাক্তন জি অ' চি ইন চি ৰাণাপ্ৰতাপ কলিতা, লেখক ৰাজনৈতিক বিশ্লেষক ময়ূৰ বৰা আৰু জ্যেষ্ঠ সাংবাদিক টেৰেছা ৰহমানে মনৰ ভাৱ প্ৰকাশ কৰিব। অনুষ্ঠানটোৰ আঁত ধৰিব অৰুণিমা গোস্বামীয়ে।

০০০০০

গুৱাহাটীৰ বশিষ্ঠ আৰক্ষীয়ে আজি মাদক দ্ৰব্যৰ বিৰুদ্ধে অভিযান চলাই বুজন পৰিমাণৰ মাদক দ্ৰব্য জব্দ কৰাৰ লগতে এজন সৰবৰাহকাৰীক গ্ৰেপ্তাৰ কৰে। ধৃত লোকজনৰ পৰা আৰক্ষীয়ে ১৫ টা চাবোনৰ বাকচত লুকুৱাই অনা ১৮৩ গ্ৰাম হেৰোইন জব্দ কৰিছে। জব্দ কৰা হেৰোইনখিনিৰ বজাৰ মূল্য আনুমানিক ডেৰ কোটি টকা হ'ব বুলি আৰক্ষী সূত্ৰই প্ৰকাশ কৰিছে।

আবকাৰী বিভাগে গোলাঘাট জিলাৰ কেইবাটাও অঞ্চলত অভিযান চলাই বিগত ১৮ দিনত ৬৩ লাখ ৬৪ হাজাৰ ৪০৪ টকা মূল্যৰ সুৰা জব্দ কৰাৰ লগতে ধবংস কৰে। যোৱা ১৫ মাৰ্চৰ পৰা জিলাখনৰ ডেৰগাওঁ, গোলাঘাট, বোকাখাট, সৰুপথাৰ আৰু খুমটাইত চলোৱা এই অভিযানত ৩৭০ লিটাৰৰো অধিক বিদেশী সুৰা আৰু ৪৬০ লিটাৰৰো অধিক নিষিদ্ধ নিচায়ুক্ত পানীয় জব্দ কৰা হৈছিল। ইয়াৰ উপৰি সুৰা প্ৰস্তুতকৰণৰ সামগ্ৰী আদিও বিভাগে জব্দ কৰে।

০০০০০

আই পি এল ক্ৰিকেট প্ৰতিযোগিতাত আজি হায়দৰাবাদত অনুষ্ঠিত এখন খেলত ছান ৰাইজাৰ্ছ হায়দৰাবাদে লক্ষ্ণৌ ছুপাৰ জায়েণ্টছক জয়ৰ বাবে ১৫৭ ৰানৰ লক্ষ্য নিৰ্ধাৰণ কৰি দিছে। হায়দৰাবাদে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৯টা উইকেটৰ বিনিময়ত ১৫৬ ৰান সংগ্ৰহ কৰে। দলৰ হৈ হেনৰিক ক্লাছেনে সৰ্বাধিক ৬২ আৰু নীতিশ কুমাৰ ৰেড্ডীয়ে ৫৬ ৰান কৰে। লক্ষ্ণৌৰ হৈ মহম্মদ ছামী, আবেশ খান আৰু প্ৰিন্স যাদৱে দুটাকৈ উইকেট দখল কৰে।

প্ৰত্যুত্তৰত আমাৰ এই বাতৰি যুগ্মতোৱাৰ পৰলৈ লক্ষ্ণৌ ছুপাৰ জায়েণ্টছে ১৬ অভাৱত ৪ টা উইকেট হেৰুৱাই ১৩২ ৰান সংগ্ৰহ কৰিছে।

প্ৰতিযোগিতাত আজি বেংগালুৰুৰ এম ছিন্সামী ষ্টেডিয়ামত হ'বলগীয়া আন এখন খেলত ৰয়েল ছেলেঞ্জাৰ্ছ বেংগালুৰু চেন্নাই ছুপাৰ কিংছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

:: সমাপ্ত ::